

איז דא אין שטעטל. און ס'איז עפעס אומעטיק געווען פון אַט דער פרעמדקייט, וואָס האָט זיך אין איילעניש און מיט קלאַנג און קלונג פון לויפעניש און יאָגעניש אַריינגעכאַפט אין שטעטל אַריין און האָט שוין נישט „דערווישט“ דאָס, צו וואָס דאָס געיעג איז געווען. צוריק איילט עס זיך נישט. און זאָל אים קיינער נישט דאַרפן, אַט דעם דאַקטאָר, וואָס איז אין איילעניש געקומען צו פליען. אָבער עס וואָלט גוט געווען, ער זאָל דאָ תמיד זיין, נאָר אַזוי ווי ער האָלט ביים אַוועקפאַרן, וואָלט בעסער געווען, ער זאָל וואָס גיכער אַוועקפאַרן. און זאָלן נישט קלינגען די גלעקער, ווייל די גלעקער האָבן אָנגע-וואָרפן אַן אימעט, און קלאַנגען זיינען געגאַנגען פון מויל צו מויל, אַז דאַקטאָר און פעלדשער קלייבן זיך צו באַשיטן מיט קאַלך דעם פרישן בר-מנן...

אין שטוב דאָרטן, אַרום בר-מנן, איז געווען אַזעלכע געשרייען און גוואָלדן, אַז ס'האָט זיך געדאַכט, אַז דער דאָך הייבט זיך פון די קולות. און ס'איז געווען דאָרט אַ שוידערלעכע יאָגעניש, און איינער און צוויי לעבעדיקע, מיט לעבעדיקע געשרייען באַגלייט און מיט שוידערלעכע גוואָלדן, האָבן זיך מיט מת, און מיט שטילקייט פון מת, אַרויסגעטראָגן אין דרויסן אַרויס און, נישט אָנטוענדיק אים זיין רעכט, אַרויפגעלייגט אים אויף ברעטלעך און אויף פלעקער, און איינגעדעקט, און אַרומגעבונדן, און אויפגעהויבן אויף אַקטל, און פאַר אַלעמען, צווישן אַלעמען און אַרום אַלעמען איז געלאָפן גבריאל דער שמש און, איילנדיק און לויפנדיק און קלאַפנדיק מיט אַ בלעכענער פושקע, געשריען:

„צדקה תציל ממות! צדקה תציל ממות!“

און דאָ, פאַרביי, איז דורכגעפאַרן דער דאַקטאָר מיט פאַטשטאַון קלאַנג פון גלעקער, וואָס האָבן געלאָזט הערן און דערציילט, אַז זיי פירן אַוועק מיט זיך אַזאַ מענטש, וואָס האָט קיין צייט נישט געהאַט צו קומען און האָט קיין צייט נישט צוריק אַוועקצופאַרן; אַז ס'איז זייער אַ וויכטיקער פאַרשוין אַט דער, וואָס איז געקומען און פאַרט אַוועק, און אַז נאָך וויכטיקער וואָלט געווען, מ'זאָל אים דאָ קיין מאָל נישט אַנקוקן, אַט דעם וויכטיקן פאַרשוין. און ס'איז עפעס גוט, וואָס ער

פאַרט אַוועק, און איינציטיק — טאַמער, חלילה, מ'דאַרף אים האָבן, איז נישט גוט, וואָס מ'באַדאַרף אַזוי ווייט פאַרן נאָך אים. ס'האָט פּונווייטנס געלאָזט זיך הערן דאָס קלינגען פון די גלע-קער, וואָס האָט זיך צונויפגעמישט מיט גבריאלס שרייען: „צדקה תציל ממות!“

3

אויף פאַטשטאַווע פערד מיט רעשדיק-קלינגענדיקן קלאַנג איז אַראָפּגעפאַלן אַ בינטל אומבאַקאַנטע קריסטן מיט לייטישע פּנימער, וואָס האָבן אויסגעזען ווי יידן, וואָס זעען אויס ווי קריסטן. אויף זייערע קליידער איז נישט געווען צו דערקענען, אַז זיי זאָלן „עפעס“ זיין, און דאָך האָט מען דערקענט, אַז זיי זיינען נישט סתם זיך מענטשן, אַז זיי זיינען נישט גלאַט אַזוי זיך געקומען, אַז זיי זיינען אַראָפּגעשיקט געוואָרן אַהער-צו מיט עפעס אַ פּולמאַכט, וואָס באַדאַרף דווקא נאָר זיין פאַרשטעלט הינטער געוויינטלעכע קליידער, ווי געוויינטלעכע מענטשן-קריסטן טראָגן. דאָס איינציקע, וואָס זיי האָבן יאָ געהאַט אויף זיך, וואָס נישט אַלע מענטשן האָבן אויף זיך געהאַט, זיינען די היטלען זייערע, מיט די טונקל-ברוינע סאַמעטקעס און מיט „קנעפלעך“ פון פאַרנט. פינף „קנעפלעך“ אויף פינף היטלען, וואָס זיינען געזעסן אָנגערוקט אויף פינף קעפּ.

צוגעפאַרן און זיך אָפּגעשטעלט לעבן יצחק-אהרנס שטוב, לעבן דער צווייטער העלפט, וואָס דער פעלדשער האָט פאַרנומען. דאָרטן זיי-נען אַלע פינף פאַרשוין מיט פינף פאַר פּיס פון וואָגן אַראָפּגעשפרונגען, פון די הויכע מקומות, וואו זיי זיינען געזעסן, און איינער נאָך דעם אַנדערן זיינען זיי פאַרשוואונדן געוואָרן אין דעם פעלדשערס שטוב אַריין, און אין עטלעכע מינוט אַרום זיינען לויפנדיק געקומען דער אוריאַדניק מיטן סאַטניק. דער סאַטניק איז אומבאַמערקט אַן-היטלדיק געוואָרן און האָט זיך פאַרנומען צו העלפן דעם „יאַמשטיק“ אַראָפּ-צושלעפן די פעקלעך, וואָס די פינף לייט האָבן מיט זיך געבראַכט. ער האָט יעדעס פעקל געשלעפט און געטאַסקעט מיט אַזאַ יראַת-הכבוד, ווי אינעווייניק וואָלטן געלעגן הייליקע זאַכן, וואָס קאַנען נאָר באַ-לאַנגען צום קלויסטער.

געמיינט האט מען יענע העלפט שטוב, דעם פעלדשערס, און די פינף קריסטן, אבער אָנגעהויבן צו קלייבן האָט מען זיך אַרום יצחק-אהרנס העלפט, איינער און אַ צווייטער, און צו איינעם און צו צוויי איז צוגעוואקסן אַ דריטער און אַ פערטער, און גאַר גיך איז אויס-געוואקסן אַ היפש רעדל, און נאָך איידער ס'האַט ווער עפעס געוואוסט, ווער זיי זיינען, אָט די פריש-אַנגעקומענע לייט, האָט מען שוין גע-וואוסט, צו וואָס זיי זיינען געקומען, און דערפאַר האָט מען צו זיי געפילט עפעס ערגערס און בעסערס, ווי מ'פילט עס צו געוויינטלעכער און אָפּענער נאַטשאַלסטוואָ. זיכער, אַז די לייט זיינען געקומען דאָ צו טאָן עפעס פאַר די לעבעדיקע און פאַר די טויטע, וואָס זיי ווילן טאָן פאַר די לעבעדיקע און וואָס פאַר אַ פעולה דאָס טועכץ זייערס וועט האָבן, האָט נאָך קיינער נישט געוואוסט. אָבער דאָס, וואָס זיי וועלן טאָן מיט די טויטע, האָט מען שוין לַשַׁנֵּג בעפאַר געהערט, אין סך הכל, הייסט עס, זיינען זיי געקומען גוטס און שלעכטס טאָן — אפשר איז דאָס שלעכטע אויך גוט פאַר די לעבעדיקע ? אָבער ביז וואָנען און וואָס, איז עס פאַרט שלעכט, וואָס מ'נעמט אַ מת און מ'באַשיט אים מיט וואָפּנע. פון דעם שלעכטס, וואָס מ'קלייבט זיך צו טאָן מיט די מתים, כדי דערמיט גוטס צו טאָן די לעבעדיקע, קאָן נאָך דערפון אַליין די לעבעדיקע ערגער ווערן... אַ קלייניקייט, מבייש זיין אַ מת !...

דער אוריאַדניק האָט זיך פאַר דער צייט אַ פאַר מאָל אין דרויסן באַוויזן — אַ צעטראַגענער, מ'האַט געזען, אַז ער האָט די נכפה, אַז ער האָט אין גאַנצן פאַרגעסן, אַז ער איז אויך עפעס אַ שטיקל נאַטשאַלניק. ער האָט אויסגעזען ווי אַ האָן, ווען ער פאַלט אַריין אין אַ פרעמדן גבול אַריין צווישן הענער, פיל גרעסערע און שטאַרקערע פון אים. יידן האָבן געקוקט אויף אים און זיך געשמאַלצן פון זיין ירידה.

— זדראַווסטוואוטיע, גאַספּאַדין אוריאַדניק !...

יצחק-אהרן האָט פון צייט צו צייט אַרויסגעשטעקט דעם קאַפּ פון פענצטער און געפרעגט ביי די צונויפגעקליבענע יידן, נאָך וואָס זיי קלייבן זיך דאָ צונויף. אין דער יאַרמעלקע האָט ער זיך געוויזן, ביי זיך אין שטוב אין דער יאַרמעלקע, גלייך ווי די פריצים וואָלטן ביי אים אין שטוב געווען. ער האָט פון זיין שטוב אויסגעזען ווי אַ ייד, וואָס כאַפט זיך אַרויס פון פריסטוטוואָ, וואָס איז פול מיט נאַטשאַל-

סטוואַ און מיט יידן, און וואָס פילט זיך היימיש און פרעמד איינצייטיק. ער האָט גערעדט צו זיי, געוואונקען צו זיי, צו די פאַרזאַמלטע יידן, אַז זיי זאָלן זיך צעגיין, אַז עס פאַסט נישט צו שטיין און אַז ס'איז בכלל בעסער אין אַזאַ צייט וואָס ווינציקער זיך צונויפקומען צוזאַמען.

— „זאַלצערס“, זיי זיינען געקומען „זאַלצן“ — האָט איינער צו אַ צווייטן געזאָגט און חושד געווען יצחק-אהרנען, אַז ער ווייסט דערפון און וויל נישט זאָגן.

4

אויף מאָרגן האָט זיך דער קאַמף אָנגעהויבן. די פינף לייט זיינען געגאַנגען אין דער באַגלייטונג פון אוריאַדניק מיטן סאַטניק, געגאַנגען אין יענע הייזער, וואו ס'זיינען געווען צופאַלן פון דער מגפה, און מ'האַט אין יעדן הויז פון די הייזער געמאַכט דעזינפעקציעס, געשפּריצט מיט אַזעלכע שמעקעדיקע פליסיקייטן אויף ווענט און סטעליע, אויף בעטן און טישן, און דערנאָך צעפּראַלט טיר און פענצטער און אַרויס-געטראָגן די אַלע זאַכן, וואָס האָבן זיך געפונען אין נאַענטער באַרירונג מיטן קראַנקן אויף דער מגפה-קרענק. אַרויסגעטראָגן אין דרויסן אַרויס, באַגאַסן מיט קעראַסין און אונטערגעצונדן, מ'האַט דאָ און דאָרט געברענט ליילעכער און שטרוי פון בעטן. ס'האַבן געברענט און נישט געקאַנט ברענען, זיך געסמאַליעט קישנס און איבערבעטן, זיך גערייכערט און צעטראָגן אין דער לופט אַ שטינקענדיקן ריח פון סמאַליענדיקע פעדערן. אויף די שליאַכן האָט מען צעשטעלט שמירחס, נישט אַרויס-צולאַזן און נישט אַריינצולאַזן אין שטעטל אַריין, און אומעטום זיינען געלעגן הורבעס שטרוי צוגעגרייט, וואָס טאַמער וועט זיך איינעם דווקא יאָ וועלן אַריינרייסן אַדער אַרויסרייסן פון שטאַט אַרויס, און ער וועט נאָך דערצו עפעס וועלן אַרויספירן מיט זיך, זאָל מען אים די זאַכן, וואָס ער פירט מיט זיך, פאַרברענען, און אים אַליין, דעם מענטש, וואָס מוז אַרויספאַרן, זאָל מען „אַפּשווענצלען“ מיט אַזאַ דעזינפעקצירנדיקער פליסיקייט פון קאַפּ ביז די פיס. איינצייטיק זיינען אויסגעקלעפט געוואָרן נייע פאַראַרדענונגען וועגן ריינקייט, וואָס האָבן געסטראַשעט מיט גרויסע געלטשטראַפּן און מיט לאַנג-

טערמיניקער תפיסה יעדן איינעם, וואָס וועט אָט דעם באַפעל נישט געהאַרצואַם זיין. אין אַ צווייטן אויפרוף איז געווען אויסגעזעצט אַ גאַנצער צעטל פון דעם, וואָס מ'מעג עסן און טרינקען און וואָס מ'טאָר נישט. און ס'איז שטרענג אָנגעזאָגט געוואָרן, אַז ווי נאָר עס וועט זיך ערגעץ טרעפן אַ כאַלערע-צופאַל, זאָל מען באַלד מעלדן אין סאַניטאַרן-פּונקט.

דעם זעלבן טאָג האָבן צוויי גויים אויסגעגראָבן אַ גרוב אין מיטן מאַרק און אַרויסגעגראָבן פון זיין לאַנג-יאַריקן איינגעמיערטן מקום-מנוחה דעם קעסל פון באָד. האָט מען אים געפירט, אָט דעם קעסל, אַן אויסגעלייטערטן פון צענדליקער יאָרן זיך ברענען און קאַכן און אַרויסגעפירט „אים“ מיט זיין קעסלדיקן כבוד. אויפן מיטן מאַרק האָט מען אים מכבד געווען מיט אָט דעם גרוב-לאַך, וואָס איז שוין געווען צוגעגרייט פאַר אים, זיין קיילעכדיקן פאַרנעם אַריינגעזעצט אין גרוב אַריין און מיט אַפענער קיילעכדיקער לידיקייט אַרויף צו הימל און צו זון. דער אוריאַדניק מיטן סאַטניק האָבן פון די הייזער אַרויס-געשלעפט עפעס אַ צענדליק גויים מיט גויעס און, מיט גוואַלד זיי אָנגעוואָרפן די קאַראַמיסלעס אויף די אַקסלען, האָט מען זיי באַפוילן דעם קעסל פול מיט וואַסער אָנצופילן, און אַזוי ווי מ'האַט „אַריינ-געוואָרפן“ אַהינ-צו עטלעכע מאַל-וואַסער, אַזוי האָט אונטער אים אַנ-געהויבן צו ברענען אַ פייער, און זיך צעברענט, און איינצייטיק האָט זיך פון אונטן און פון אויבן גערייכערט און געפאַרעט. און פאַר דער צייט איז דער אוריאַדניק מיטן סאַטניק געלאָפן פון איין גויאישער שטוב צו דער צווייטער און — געקלאַפט אין פענצטער מיט קולות, ווי מ'זאָלט זיי פון שלאָף געוועקט, האָט מען גערופן דעם פויערישן עולם. ער זאָל גיין זיך נעמען געקאַכט וואַסער פון קעסל. גויים, גויעס, שיקסעס און שקצים האָבן זיך אַ לאַז געטאָן פון אַלע זייטן מיט קריג-לעך, באַנקעס, מיט ליימענע און טשוהונענע שוואַרצע טעפ און מיט פאַרזשווערטע בלעכענע קווערטלעך און אַרומגערינגלט דעם קעסל אין אַ קיילעכדיקן רינג — מיט רעש און טומל און פריילעכע אויסגע-שרייען און קוויטשערייען. און צווישן רעש און טומל האָט זיך שטיל גענעפלט אַ פאַרע פון דעם גרויסן באַד-קעסל, וואָס האָט זיך געהויבן העכער פון די פאַרזאַמלטע קעפ, און עס האָט זיך געדאַכט, אַז די

צונויפגעלאָפענע מענטשן-מאַסע אַטעמט מיט איין אַטעם און לאַזט פון זיך אָט די געדיכטע פאַרע אַרויס.

און מערקווירדיק, וואָס אָט די אַלע קאַמפס-מיטלען, וואָס די פינגר קריסטלעכע לייט האָבן אָנגעהויבן אָנצופירן מיט דער מגפה, האָבן נאָך פאַרגרעסערט די אומרויאַקייט. אויב ס'האַבן זיך פריער געפונען אַ פאַר „אפיקורסים“, וואָס האָבן נישט געוואָלט נאָכגעבן, אַז „די כאַלערע איז שוין דאָ“, איז דאָס געווען צו פאַרדאַנקען אָט די מיטלען, אַז אַפילו די יעניקע, וואָס האָבן נישט געגלייבט אין „איר“ עקסי-טענץ, זאָלן שוין אויך אָנהייבן צו גלייבן.

איינצייטיק מיטן ציוויליזירטן קאַמף, וואָס די פינגר ציוויליזירטע קריסטן האָבן אָנגעהויבן אָנצופירן קעגן דער מגפה, האָבן די צוויי פעלקער, די יידן און די גויים, אָנגעהויבן אים אָנצופירן אויף זייער אופן. יידן האָבן אָנגעהויבן איבעריקע שעהן צו פאַרברענגען אין בית-המדרש, האָבן אויף הויכע טענער געזאָגט תהילים, און גויים האָבן געבעטן אויף זייער אופן און לויט זייער גלויבן. ס'האַט זיך אָפט דער גלח אין דער „ריאַסע“ באַוויזן מיטן ספּאַדיק אויפן קאַפ, מיט אַ צלם, וואָס ער האָט געהאַלטן ביי דער ברוסט, און נאָך אים איז נאָכגעגאַנגען און זיך נאָכגעשלעפט אַ פויעריש פאַלק מיט צלמים, מיט הייליקע בילדער, מיט „שמאַטעס“ און מיט וועקסענע ליכט, פונקט מיט אַזאַ אַרדענונג, ווי בעת „משלעפט אַ פגרה“ (און ס'איז טאַקע אויסגעקומען אַ ביסל משונה, וואָס מ'זעט אָט די צערעמאַניעס און ס'איז נישטאָ קיין „פגרה“ אין דער מיט). דער גלח האָט געפרעפלט און דער דיאַק, וואָס איז נאָכגעגאַנגען דעם גלח הינטער דער פלייצע, האָט נאָכגעזאָגט פון אַ ביכעלע, וואָס האָט פונווייטנס אויסגעזען ווי אַ יידיש ספרל, און נאָכ-געפרעפלט דעם גלח אין טאָן אַריין, אַמאַל איינער מיט אַ גראָבן קול און אַמאַל איינער מיט אַ דינערן קול, באַגלייט מיט קוויטשערלעך פון קליינע שקצים און שיקסעלעך, וואָס האָבן זיך לכבוד אָט דער צערע-מאַניע אָנגעטאָן פרישע פאַסטעלקעס אויף די פיסלעך זייערע און ביז די קני זיינען זיי, די פיס, געווען פעסט איינגעוויקלט אין ריינע, ווייסע שמאַטעס, מיט נייע שטריקלעך „אַרומגעמאַטעט“. די פויערישע אָן-היטלדיקע קעפ האָבן געגלאַנצט אַנטקעגן דעם שייך פון דער זון מיט חזרישער פעטקייט. און אָט דער גלאַנץ פון זייערע האָר האָט פאַר

זיך דערציילט פון אייגנארטיקער גויאישער פרומקייט. פרעמד און אפשטויסנדיק פארן יידישן אויג, און דאך האבן יידן דאס מאל גאר אנדערש פארדייעט אט די פראצעסיע, וויסנדיק צוליב וואס דאס ווערט געטאן. געפילט די גויים פאר אן "אז לזרה", האט מען נישט אפ געשפאט פון דעם גויאישן "פארפירט" זיין און געדולדיק אויסגעהערט דעם קלאנג פון די קלויסטער-גלעקער.

5

די סאניטארן האבן זיך געטאן דאס זייעריקע און די מגפה האט זיך געטאן דאס איריקע. זי האט זיך פון טאג צו טאג אלץ ברייטער און ברייטער צעווארפן איבערן שטעטל. פונקט ווי אין א שרפה ווארפט זיך איבער דאס פייער און כאפט ארום אין פלאמען א שטוב דווקא דארטן, וואו מ'האט עס ווינציקער דערווארט, אזוי האט עס דא פאסירט. ס'האט דווקא דורכגעלאזט די שכנישע הייזער, וואס האבן זיך געפונען אין די נאענטע גרענעצן, וואו ס'האט געטראפן א כאליערע-צופאל, און ס'האט א כאפ געטאן עטלעכע הייזער ווייטער אדער גאר אויף א צווייטער גאס.

פון טאג צו טאג איז די צאל אבליים און יתומים גרעסער געווארן און אויפן בית-עולם זיינען געוואקסן איינס לעבן דעם אנדערן פרישע בערגלעך ערד, און א דאנק דעם האט מען אנגעהויבן צו פארלירן דעם צוטרוי צו די מיטלען, וואס די סאניטארן האבן דיקטירט צו באקעמפן די מגפה, און נאך מער האט מען פארלוירן דעם צוטרוי צו זיי אליין. פון אויער צו אויער האבן זיך דערטראגן קלאנגען, אז ווען ס'פאלט אריין צו זיי אין דער האנט אריין א קראנקער, מאכן זיי וואס גיכער א סוף מיט אים, כדי אזוי ארום נישט געבן דער מגפה קיין מעגלעכקייט זיך צו פארשפרייטן, און א דאנק דעם האט מען זיך אנגעהויבן אויסצוהיטן, זיי זאלן זיך נישט דערוויסן, ווען ס'איז ווער קראנק געווארן. און אויב מ'איז דאך געשטארבן, נישט קוקנדיק אויף דעם, וואס מ'האט אויסבאהאלטן דעם קראנקן פון די גויאישע הענט, האט מען כאטש געוואוסט אויף זיכער, אז דער געשטארבענער האט נישט געקאנט בלייבן לעבן. אזעלכן האט מען לייכטער געקאנט ארויס-

גנבענען און אפהיטן זיין מתדיקן כבוד, אויסהיטן פון וואפנע. אזוי ווי "ער" האט נאר צוגעמאכט די אויגן, האט מען אים בגנבה און דורך הינטער-געסלעך ארויסגעטאקעט פון שטוב און אוועקגעטראגן אויפן בית-עולם, און דארטן, אין "אוהל", האט מען אים אפגעטאן זיין רעכט נאך אלע מנהגים און יידישע דינים. די יעניקע, וואס מ'האט געפאקט אין מיטן וועג מיט דער "גנבה", איז גארנישט געווען וואס מקנא צו זיין. מ'האט פון זיי מיט גוואלד דעם בר-מנן ארויסגעריסן און זיי, די פרעמדע, גויאישע הענט, האבן זיך שוין מיט "אים" מתעסק געווען אויף זייער אופן.

איינצייטיק ווי יידן האבן געטאן וואס מעגלעכס, כדי אויסצומיידן אט דעם "זאלץ" פון זייערע מתים, האבן פויערים פארקערט געהאנדלט. ווען ס'איז ווער קראנק געווארן ביי זיי אויף דער קרענק, איז דער יעניקער פויער אדער פויערטע, וואס האט ביי זיך דעם קראנקן געהאט, שוין געלאפן נאך "לאפנע". זיי, די פויערים, האבן באין אופן נישט געקאנט באנעמען, וואס די יידעלעך ציטערן אזוי פאר דעם ביסל "לאפנע", וואס מ'באשיט די מתים זייערע. זיי, פארקערט, די פויערים, לויפן אליין נאך דעם גערן, ווען יענער זשיפעט נאך, און אזוי גלייך ווי יענער מאכט צו די אויגן, גיט מען אים אוועק זיין פארציע און רעשט בלייבט פאר זיי אויף צו קאלכן די הייזער. ס'האט נישט גענומען לאנג: אין א טאג צוויי ארום האט מען שוין געזען דאס שטיבל אויסגעווייסט. אלע האבן אזוי געטאן. וואו מ'האט געזען א פריש אויסגעקאלכטע "כאטע", איז געווען א סימן, אז דארט האט זיך ווער געפעלט, און ס'האט זיך באקומען אן איינדרוק, אז נאך יעדן זייערן א בר-מנן זיינען די הייזלעך זייערע געווארן חגאדיקער און לעבעדיקער.

נאך דער צאל מתים נאך איז געוואקסן די צאל אויסגעקאלכטע שטיבלעך. און ביי יידן איז נאך יעדן מת פארבליבן א נשמה-לעמפל אין שטוב און א פענצטער, וואס האט ארויסגעקוקט אין דרויסן ארויס מיט אומעט און שרעק פון טויט.

* * *

ס'איז, צווישן אנדערע, אויך אוועקגעשטארבן יענע יידענע, וואס איז צען יאר קראנק געווען. די קראנקע האט דווקא עטלעכע טעג געקעמפט מיט דער נייער קרענק, און דערפאר, ווייל אט די נייע קרענק האט זיך